

## द्विपञ्चाशः सर्गः

श्रीवसिष्ठ उवाच ।

यो जीवस्यादितः स्वप्नो नानाकलनकोमलः ।  
 तमिमं विद्धि संसारं न सत्यं नाप्यसन्मयम् ॥ १  
 न पुंस इव जीवस्य स्वप्नः संभवति क्वचित् ।  
 तेनैते जाग्रतो भावा जाग्रत्स्वप्नकृतोऽत्र हि ॥ २  
 जीवस्वप्नमिमं दीर्घं क्षिप्रताप्रतिभासतः ।  
 असत्यमप्यवस्तुत्वाद्धि वेद्यविदां वर ॥ ३  
 स्वप्नात्स्वप्नान्तरमिव गच्छन्तो जीवजीवकाः ।  
 असत्यमेव पश्यन्ति घनसत्यतयानघ ॥ ४  
 अजडे जडता तात जडे चाजडतोदिता ।  
 असत्ये सत्यता जीवजीवानुभवमोहतः ॥ ५  
 भानोरप्यन्तरखिलं पश्यन्तस्त्रिजगद्भ्रमम् ।  
 भ्रमन्ति स्वप्नसंभ्रान्ता इव जीवा भिदालिभिः ॥ ६  
 सर्वगत्वादनन्तत्वात्स्वस्य जीवस्य जीवतः ।  
 यद्भावयन्ति चेतन्ति तदेवाश्रिति सत्यवत् ॥ ७  
 पुण्डरीकाक्षनिर्दिष्टामसंसक्तिगतिं शुभाम् ।  
 यामालिङ्ग्य महाबाहो जीवन्मुक्तो महामुनिः ॥ ८  
 पाण्डोः पुत्रोऽर्जुनो नाम सुखं जीवितमात्मनः ।  
 क्षिपयिष्यति निर्दुःखं तथा क्षेपय जीवितम् ॥ ९  
 श्रीराम उवाच ।  
 भविष्यति कदा ब्रह्मन्सोऽर्जुनः पाण्डुनन्दनः ।  
 कीदृशीं च हरिस्तस्य कथयिष्यत्यसक्तताम् ॥ १०  
 श्रीवसिष्ठ उवाच ।  
 अस्ति सन्मात्रमात्मेति परिकल्पितनामकम् ।

स्थितमात्मन्यनाद्यन्ते नभसीव महानभः ॥ ११  
 दृश्यते विमले तस्मिन्नयं संसारविभ्रमः ।  
 कटकादि यथा हेमि तरङ्गादि यथाम्भसि ॥ १२  
 चतुर्दशविधा भूतजातयः प्रस्फुरन्त्यलम् ।  
 तस्मिन्संसारजालेऽस्मिञ्जाले शकुनयो यथा ॥ १३  
 तत्रैते यमचन्द्रार्कशक्राद्याः शंसितक्रमाः ।  
 भूतपञ्चकसंसारलोकपालत्वमागताः ॥ १४  
 इदं पुण्यमुपादेयं हेयं पापमिदं त्विति ।  
 तैः स्वसंकल्पघटिताद्वेदनात्स्थापिता स्थितिः ॥ १५  
 तस्याद्य यावदनघं प्रवाहपतिते निजे ।  
 कर्मण्यचलसंकाशस्थिरं चित्तमवस्थितम् ॥ १६  
 भगवान्स यमः किञ्चिद्गते प्रतिचतुर्युगे ।  
 तपः प्रकुरुते भूतदलनात्पापशङ्कया ॥ १७  
 कदाचिदष्टौ वर्षाणि दश द्वादश वापि च ।  
 कदाचित्पञ्चसप्तादि कदाचित्षोडशापि च ॥ १८  
 उदासीनवदासीने तस्मिन्त्रियमसंस्थितौ ।  
 न हिनस्ति जगज्जाले मृत्युर्भूतानि कानिचित् ॥ १९  
 तेन नीरन्ध्रभूतौघनिःसंचारं महीतलम् ।  
 भवति प्रावृषि स्वेदी कुञ्जरो मशकैरिव ॥ २०  
 अथैतानि विचित्राणि भूतानि बहुयुक्तिभिः ।  
 क्षिपयन्ति सुरा राम भुवो भारनिवृत्तये ॥ २१  
 एवं युगसहस्राणि व्यवहारशतानि च ।  
 समतीतान्यनन्तानि भूतानि च जगन्ति च ॥ २२  
 वैवस्वतोऽद्य तु यमो य एष पितृनायकः ।  
 अनेन त्वधुना साधो परिक्षीणेषु केषुचित् ॥

|   |    |
|---|----|
| युगेष्वघविघाताय वर्षाणि द्वादशात्मना ।          |    |
| व्रतचर्येह कर्तव्या दूरास्तजनकर्षणा ॥           | २४ |
| तेनेयमुर्वी नीरन्ध्रा भूतैर्मर्त्यैरमृत्युभिः । |    |
| दीना प्रपन्ना गुल्मेव भारभूतैर्भविष्यति ॥       | २५ |
| भूभारपरिभूताङ्गी हरिं शरणमेष्यति ।              |    |
| कान्ता दस्युपराभूता दीना पतिमिव प्रिया ॥        | २६ |
| हरिर्देहद्वयेनाथ महीमवतरिष्यति ।                |    |
| देवांशैरखिलैः सार्धं नरनारायणं गतैः ॥           | २७ |
| वसुदेवसुतस्त्वेको वासुदेव इति श्रुतः ।          |    |
| देहो भविष्यति हरेर्द्वितीयः पाण्डवोऽर्जुनः ॥    | २८ |
| युधिष्ठिर इति ख्यातो धर्मपुत्रो भविष्यति ।      |    |
| अम्भोधिमेखलाभूपः पाण्डोः पुत्रः स धर्मवित् ॥    | २९ |
| दुर्योधन इति ख्यातस्तस्य भ्राता पितृव्यजः ।     |    |
| भविष्यति वृढद्वन्द्वो भीमो बभ्रुरहेरिव ॥        | ३० |
| अन्योन्यं हरतोरुर्वी तयोः संग्रामलोलयोः ।       |    |
| अष्टादशात्राक्षौहिण्यो घटिष्यन्त्यत्र भीषणाः ॥  | ३१ |
| तत्क्षयेण विभारत्वं भुवो विष्णुः करिष्यति ।     |    |
| राघवाऽर्जुनदेहेन बृहद्गाण्डीवधन्वना ॥           | ३२ |
| विष्णोरर्जुननामादौ प्राकृतं भावमास्थितः ।       |    |
| हर्षामर्षान्वितो देहो नरधर्मा भविष्यति ॥        | ३३ |
| सेनाद्वयगतान्दृष्ट्वा स्वजनान्मरणोन्मुखान् ।    |    |
| विषादमेष्यत्युद्योगं युद्धाय न करिष्यति ॥       | ३४ |
| तमर्जुनाभिधं देहं प्राप्तकार्यैकसिद्धये ।       |    |
| हरिर्बुद्धेन देहेन बोधयिष्यति राघव ॥            | ३५ |

|   |    |
|---|----|
| न जायते म्रियते वा कदाचि-   |    |
| त्रायं भूत्वा भविता वा न भूयः ।   |    |
| अजो नित्यः शाश्वतोऽयं पुराणो  |    |
| न हन्यते हन्यमाने शरीरे ॥   | ३६ |
| य एनं वेत्ति हन्तारं यश्चैनं मन्यते हतम् ।  |    |
| उभौ तौ न विजानीतो नायं हन्ति न हन्यते ॥   | ३७ |
| अनन्तस्यैकरूपस्य सतः सूक्ष्मस्य खादपि ।   |    |
| आत्मनः परमेशस्य किं कथं केन नश्यति ॥  | ३८ |
| अनन्तमव्यक्तमनादिमध्य-  |    |
| मात्मानमालोक्य संविदात्मन् ।  |    |
| संविद्वपुः स्फारमलब्धदोष-   |    |
| मजोऽसि नित्योऽसि निरामयोऽसि ॥   | ३९ |
| इत्यार्षे श्रीवासिष्ठमहारामायणे वाल्मीकीये देवदत्तोक्ते मोक्षोपायेषु निर्वाणप्रकरणे |    |
| पूर्वार्धे अर्जुनोपाख्याने नरनारायणावतारकथनं नाम द्विपञ्चाशः सर्गः ॥ ५२ ॥           |    |

\* \* \* \*

## त्रिपञ्चाशः सर्गः

|   |   |
|---|---|
| श्रीभगवानुवाच ।                             |   |
| अर्जुन त्वं न हन्ता त्वमभिमानमलं त्यज ।     |   |
| जरामरणनिर्मुक्तः स्वयमात्मासि शाश्वतः ॥     | १ |
| यस्य नाहंकृतो भावो बुद्धिर्यस्य न लिप्यते । |   |
| हत्वापि स इमाल्लोकात्र हन्ति न निबध्यते ॥   | २ |
| यैव संजायते संविदन्तः सेवानुभूयते ।         |   |
| अयं सोऽहमिदं तन्म इत्यन्तः संविदं त्यज ॥    | ३ |

|   |    |
|---|----|
| अनयैव च युक्तोऽस्मि नष्टोऽस्मीति च भारत ।         |    |
| अभितः सुखदुःखाभ्यामवशः परितप्यसे ॥                | ४  |
| स्वात्मांशैः क्रियमाणानि गुणैः कर्माणि भागशः ।    |    |
| अहंकारविमूढात्मा कर्ताहमिति मन्यते ॥              | ५  |
| चक्षुः पश्यतु कर्णश्च शृणोतु त्वक्स्पृशत्विदम् ।  |    |
| रसना च रसं यातु कात्र कोऽहमिति स्थितिः ॥          | ६  |
| कलनाकर्मणि रते मनस्यपि महात्मनः ।                 |    |
| न कश्चिदत्राहमिति क्लेशभागे क एव ते ॥             | ७  |
| बहुभिः समवायेन यत्कृतं तत्र भारत ।                |    |
| एकोऽभिमानदुःखेन हासायैव हि गृह्यते ॥              | ८  |
| कायेन मनसा बुद्ध्या केवलैरिन्द्रियैरपि ।          |    |
| योगिनः कर्म कुर्वन्ति सङ्गं त्यक्त्वात्मशुद्धये ॥ | ९  |
| अहन्त्वविषचूर्णेन येषां कायो न मारितः ।           |    |
| कुर्वन्तोऽपि हरन्तोऽपि न च ते निर्विषूचिकाः ॥     | १० |
| न क्वचिद्राजते कायो ममतामध्यदूषितः ।              |    |
| प्राज्ञोऽप्यतिबहुज्ञोऽपि दुःशील इव मानवः ॥        | ११ |
| निर्ममो निरहंकारः समदुःखसुखः क्षमी ।              |    |
| यः स कार्यमकार्यं वा कुर्वन्नपि न लिप्यते ॥       | १२ |
| इंद्र च ते पाण्डुसुत स्वकर्म क्षात्रमुत्तमम् ।    |    |
| अपि क्रूरमतिश्रेयः सुखायैवोदयाय च ॥               | १३ |
| अपि कुत्सितमप्यन्यदप्यधर्ममयक्रमम् ।              |    |
| श्रेष्ठं ते स्वं यथा कर्म तथेहामृतवान्भव ॥        | १४ |
| मूर्खस्यापि स्वकर्मैव श्रेयसे किमु सन्मतेः ।      |    |
| मतिर्गलदहंकारा पतितापि न लिप्यते ॥                | १५ |

|  |    |
|--|----|
| योगस्थः कुरु कर्माणि सङ्गं त्यक्त्वा धनंजय । |    |
| निःसङ्गस्त्वं यथाप्राप्तकर्मवात्र निबध्यसे ॥ | १६ |
| शान्तब्रह्मवपुर्भूत्वा कर्म ब्रह्ममयं कुरु । |    |
| ब्रह्मार्पणसमाचारो ब्रह्मैव भवसि क्षणात् ॥   | १७ |
| ईश्वरार्पितसर्वार्थं ईश्वरात्मा निरामयः ।    |    |
| ईश्वरः सर्वभूतात्मा भव भूषितभूतलः ॥          | १८ |
| संन्यस्तसर्वसंकल्पः समः शान्तमना मुनिः ।     |    |
| संन्यासयोगयुक्तात्मा कुर्वन्मुक्तमतिर्भव ॥   | १९ |
| अर्जुन उवाच ।                                |    |
| सङ्गत्यागस्य भगवंस्तथा ब्रह्मार्पणस्य च ।    |    |
| ईश्वरार्पणरूपस्य संन्यासस्य च सर्वशः ॥       | २० |
| तथा ज्ञानस्य योगस्य विभागः कीदृशः प्रभो ।    |    |
| क्रमेण कथयैतन्मे महामोहनिवृत्तये ॥           | २१ |
| श्रीभगवानुवाच ।                              |    |
| सर्वसंकल्पसंशान्तौ प्रशान्तधनवासनम् ।        |    |
| न किञ्चिद्भावनाकारं यत्तद्ब्रह्म परं विदुः ॥ | २२ |
| तदुद्योगं विदुर्ज्ञानं योगं च कृतबुद्धयः ।   |    |
| ब्रह्म सर्वं जगदहं चेति ब्रह्मार्पणं विदुः ॥ | २३ |
| अन्तःशून्यं बहिःशून्यं पाषाणहृदयोपमम् ।      |    |
| शान्तमाकाशकोशाच्छं न दृश्यं न दृशः परम् ॥    | २४ |
| तत ईषद्यदुत्थानमीषदन्यतयोदितम् ।             |    |
| स जगत्प्रतिभासोऽयमाकाशमिव शून्यता ॥          | २५ |
| भावोऽहमिति कोऽप्येष प्रत्येकमुदितश्चितेः ।   |    |
| कोटिकोट्यंशकलितः क इवैनं प्रति ग्रहः ॥       | २६ |

अपृथग्भूत एवैष पृथग्भूत इव स्थितः ।  
 पृथक्त्वं हि न पर्यन्तो नाहमित्यवगच्छति ॥ २७  
 यथेहाहं तथेहास्ति द्रडादीहापि मर्कटः ।  
 स्वमीहैवं तथाम्भोधिः किमहंतां प्रति ग्रहः ॥ २८  
 विकल्पभेदे स्फुरिते संवित्सारमयात्मनि ।  
 वैचित्र्येण विचित्रेपि किमेकत्वेऽपि नो ग्रहः ॥ २९  
 इति ज्ञातविभागस्य बुद्धौ तस्य परिक्षयः ।  
 कर्मणां यः फलत्यागस्तं संन्यासं विदुर्बुधाः ॥ ३०  
 त्यागः संकल्पजालानामसंसङ्गः स कथ्यते ।  
 समस्तकलनाजालस्येश्वरत्वैकभावना ॥ ३१  
 गलितद्वैतनिर्भासमेतदेवेश्वरार्पणम् ।  
 अबोधवशतो भेदो नाम्नैवैषां चिदात्मनि ॥ ३२  
 बोधात्मा किल शब्दार्थो जगदेकं न संशयः ।  
 अहमाशा जगदहं स्वमहं कर्म चाप्यहम् ॥ ३३  
 कालोऽहमहमद्वैतं द्वैतं चाहमहं जगत् ।  
 मन्मना भव मद्भक्तो मद्याजी मां नमस्कुरु ।  
 मामेवैष्यसि युक्तवैवमात्मानं मत्परायणः ॥ ३४  
 अर्जुन उवाच ।  
 द्वे रूपे तव देवेश पर चापरमेव च ।  
 कीदृशं तत्कदा रूपं तिष्ठाम्याश्रित्य सिद्धये ॥ ३५  
 श्रीभगवानुवाच ।  
 सामान्यं परमं चैव द्वे रूपे विद्धि मेऽनघ ।  
 पाण्यादियुक्तं सामान्यं शङ्खचक्रगदाधरम् ॥ ३६  
 परं रूपमनाद्यन्तं यन्ममैकमनामयम् ।

ब्रह्मात्मपरमात्मादिशब्देनैतदुदीर्यते ॥ ३७  
 यावदप्रतिबुद्धस्त्वमनात्मज्ञतया स्थितः ।  
 तावच्चतुर्भुजाकारदेवपूजापरो भव ॥ ३८  
 तत्क्रमात्संप्रबुद्धस्त्वं ततो ज्ञास्यसि तत्परम् ।  
 मम रूपमनाद्यन्तं येन भूयो न जायते ॥ ३९  
 यदि वा वेद्यविज्ञातो भावस्तदरिमर्दन ।  
 तन्ममात्मानमात्मानमात्मनश्चाशु संश्रय ॥ ४०  
 इदं चाहमिदं चाहमिति यत्प्रवदाम्यहम् ।  
 तदेतदात्मतत्त्वं तु तुभ्यं ह्युपदिशाम्यहम् ॥ ४१  
 मन्ये साधुविबुद्धोसि पदे विश्रान्तवानसि ।  
 संकल्पैरवमुक्तोऽसि सत्त्वैकात्ममयो भव ॥ ४२  
 सर्वभूतस्थमात्मानं सर्वभूतानि चात्मनि ।  
 पश्य त्वं योगयुक्तात्मा सर्वत्र समदर्शनः ॥ ४३  
 सर्वभूतस्थमात्मानं भजत्येकत्वमात्मनः ।  
 सर्वथा वर्तमानोऽपि न स भूयोऽभिजायते ॥ ४४  
 एकत्वं सर्वशब्दार्थं एकशब्दार्थं आत्मनः ।  
 आत्मापि च न सन्नासद्रतो यस्याशु तस्य तत् ॥ ४५  
 त्रैलोक्यचेतसामन्तरालोको यः प्रकाशकः ।  
 अनुभूतिमुपारूढः सोऽहमात्मेति निश्चयः ॥ ४६  
 त्रैलोक्यपयसामन्तर्या रसानुभवः स्थितः ।  
 गव्यानामब्धिजानां च सोऽयमात्मेति भारत ॥ ४७  
 अन्तः सर्वशरीराणां यः सूक्ष्मोनुभवः स्थितः ।  
 मुक्तोऽनुभवनीयेन सोऽयमात्मास्ति सर्वगः ॥ ४८  
 समग्रपयसामन्तर्यथा घृतमिव स्थितम् ।

तथा सर्वपदार्थानां देहानां संस्थितः परः ॥ ४९  
 सर्वाम्भोनिधिरत्नानां सबाह्याभ्यन्तरे यथा ।  
 तेजस्तथास्मि देहानामसंस्थित इव स्थितः ॥ ५०  
 यथा कुम्भसहस्राणां सबाह्याभ्यन्तरे नभः ।  
 जगत्त्रयशरीराणां तथात्माहमवस्थितः ॥ ५१  
 मुक्ताफलशतौघानां तन्तुः प्रोतवपुर्यथा ।  
 तथायं देहलक्षाणां स्थित आत्मास्त्यलक्षितः ॥ ५२  
 ब्रह्मादौ तृणपर्यन्ते पदार्थनिकुरम्बके ।  
 सत्तासामान्यमेतद्यत्तमात्मानमजं विदुः ॥ ५३  
 तदीषत्स्फुरिताकारं ब्रह्म ब्रह्मैव तिष्ठति ।  
 अहन्तादि जगत्तादि क्रमेण भ्रमकारिणा ॥ ५४  
 आत्मैवेदं जगद्रूपं हन्यते हन्ति वात्र किम् ।  
 शुभाशुभैर्जगद्दुःखैः किमस्यार्जुन लिप्यते ॥ ५५  
 प्रतिबिम्बेष्विवादर्शसमं साक्षिवदास्थितम् ।  
 नश्यत्सु न विनश्यन्तं यः पश्यति स पश्यति ॥ ५६  
 इदं चाहमिदं नेति इतीदं कथ्यते मया ।  
 एवमात्मास्मि सर्वात्मा मामेवं विद्धि पाण्डव ॥ ५७  
 इमाः सर्वाः प्रवर्तन्ते सर्गप्रलयविक्रियाः ।  
 आत्मन्यहंताचित्तस्थाः पयःस्पन्दा इवाम्बुधौ ॥ ५८  
 यथोपलत्वं शैलानां दारुत्वं च महीरुहाम् ।  
 तरङ्गाणां जलत्वं च पदार्थानां तथात्मता ॥ ५९  
 सर्वभूतस्थमात्मानं सर्वभूतानि चात्मनि ।  
 यः पश्यति तथात्मानमकर्तारं स पश्यति ॥ ६०  
 नानाकारविकारेषु तरङ्गेषु यथा पयः ।

कटकादिषु वा हेम भूतेष्वात्मा तथाऽर्जुन ॥ ६१  
 नानातरङ्गवृन्दानि यथा लोलानि वारिणि ।  
 कटकादीनि वा हेमि भूतान्येवं परात्मनि ॥ ६२  
 पदार्थजातं भूतानि बृहद्ब्रह्म च भारत ।  
 एकमेवाखिलं विद्धि पृथक्त्वं न मनागपि ॥ ६३  
 किं तद्भावविकाराणां गम्यमस्ति जगत्त्रये ।  
 क्व ते वापि जगत्किं वा किं मुधा परिमुह्यसि ॥ ६४  
 इति श्रुत्वाऽभयं त्वन्तर्भावयित्वा सुनिश्चितम् ।  
 जीवन्मुक्ताश्चरन्तीह सन्तः समरसाशयाः ॥ ६५  
 निर्मानमोहा जितसङ्गदोषा  
 अध्यात्मनित्या विनिवृत्तकामाः ।  
 द्वन्द्वैर्विमुक्ताः सुखदुःखसंज्ञै-  
 र्गच्छन्त्यमूढाः पदमव्ययं तत् ॥ ६६

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
 पूर्वार्धे अर्जुनोपाख्याने अर्जुनोपदेशो नाम त्रिपञ्चाशः सर्गः ॥ ५३ ॥

\*\*\*

चतुःपञ्चाशः सर्गः

श्रीभगवानुवाच ।

भूय एव महाबाहो शृणु मे परमं वचः ।  
 यत्तेऽहं प्रीयमाणाय वक्ष्यामि हितकाम्यया ॥ १  
 मात्रास्पर्शा हि कौन्तेय शीतोष्णसुखदुःखदाः ।  
 आगमापायिनी नित्यास्तांस्तितिक्षस्व भारत ॥ २  
 ते तु नैकात्मनश्चान्ये काऽतो दुःखं क्व वा सुखम् ।

अनाद्यन्तेऽनवयवे कुतः पूरणखण्डने ॥  
 संस्थिता स्पर्शमात्राख्या मात्रास्पर्शभ्रमात्मकः ।  
 समदुःखसुखो धीरः सोऽमृतत्वाय कल्पते ॥  
 सर्वत्वादात्मनश्चैते सुभेदाः संस्थिता इव ।  
 असद्रूपास्त्वसद्रूपं कथं सोढुं न शक्यते ॥  
 मनागपि न विद्यन्ते सुखदुःखे तु सर्वशः ।  
 सर्वत्वादात्मतत्त्वस्य सत्ता कथमनात्मनः ॥  
 नासतो विद्यते भावो नाभावो विद्यते सतः ।  
 नास्त्येव सुखदुःखादि परमात्मास्ति सर्वगः ॥  
 सत्त्वासत्त्वमती त्यक्त्वा चैतयोर्जगदात्मनोः ।  
 त्यक्त्वा न किञ्चिन्मध्ये च शेषे बद्धपदो भव ॥  
 न हृष्यति सुखैरात्मा दुःखैर्गर्हायति नोऽर्जुन ।  
 वृश्यदृक्केतनात्मापि शरीरान्तर्गतोऽपि सन् ॥  
 जडं चित्तादि दुःखस्य भाजनं देहतां गतम् ।  
 न चैतस्मिन्क्षते क्षीणे किञ्चिदेवात्मनः क्षतम् ॥  
 जडं देहादि दुःखादेर्यदिदं भोक्तृसंस्थितम् ।  
 तन्मायाभ्रममेवाङ्ग विद्ध्यद्यबोधवशोत्थितम् ॥  
 न किञ्चिदेव देहादि न च दुःखादि विद्यते ।  
 आत्मनो यत्पृथग्भूतं किं केनातोऽनुभूयते ॥  
 यदिदं कथयाम्यत्र तेनैवातो विनश्यति ।  
 भ्रान्तिर्दुःखमबोधोत्था सम्यग्बोधेन भारत ॥  
 यथा रज्ज्वामहिभयं बोधान्नश्यत्यबोधजम् ।  
 तथा देहादिदुःखादि बोधान्नश्यत्यबोधजम् ॥  
 विष्वग्विश्वमजं ब्रह्म न नश्यति न जायते ।

इति सत्यं परं विद्धि बोधः परम एष सः ॥ १५  
 ब्रह्माम्बुधौ तरङ्गत्वं किञ्चिद्भूत्वा विलीयते ।  
 ब्रह्मावर्ते स्फुरस्यद्य ब्रह्मैवासि निरामयम् ॥ १६  
 यावत्कालक्रियादेशास्त्वमहंसैनिका इव ।  
 ब्रह्मणीव परिस्पन्दा नात्र स्तः सदसद्रभ्रमौ ॥ १७  
 जहि मानं मदं शोकं भयमीहां सुखासुखे ।  
 द्वैतमेतदसद्रूपमेकः सद्वृषवान्भव ॥ १८  
 पुरुषाक्षौहिणीनां च क्षयेणानुभवात्मना ।  
 ब्रह्मणा बृंहितं शुद्धं ब्रह्म ब्रह्ममयं कुरु ॥ १९  
 असंविदन्सुखं दुःखं लाभालाभौ जयाजयौ ।  
 शुद्धं ब्रह्मैकतां गच्छ ब्रह्माब्धिस्त्वं हि भारत ॥ २०  
 लाभालाभसमो भूत्वा भूत्वा नूनं न किञ्चन ।  
 खण्डवात इवास्पन्दी प्रकृतं कार्यमाचर ॥ २१  
 यत्करोषि यदश्रासि यज्जुहोषि ददासि यत् ।  
 यत्करिष्यसि कौन्तेय तदात्मेति स्थिरो भव ॥ २२  
 यन्मयो यो भवत्यन्तः स तदाप्नोत्यसंशयम् ।  
 ब्रह्मसत्यमवानुं त्वं ब्रह्मसत्यमयो भव ॥ २३  
 अनपेक्षफलं ब्रह्म भूत्वा ब्रह्मेति भावितम् ।  
 क्रियते केवलं कर्म ब्रह्मज्ञेन यथागतम् ॥ २४  
 कर्मण्यकर्म यः पश्यत्यकर्मणि च कर्म यः ।  
 स बुद्धिमान्मनुष्येषु स चोक्तः कृत्स्नकर्मकृत् ॥ २५  
 मा कर्मफलहेतुर्भूर्मा ते सङ्गोऽस्त्वकर्मणि ।  
 योगस्थः कुरु कर्माणि सङ्गं त्यक्त्वा धनंजय ॥ २६  
 कर्मासक्तिमनाश्रित्य तथा नाश्रित्य मूढताम् ।

|   |    |
|---|----|
| नैष्कर्म्यमप्यनाश्रित्य समास्तिष्ठ यथास्थितम् ॥       | २७ |
| त्यक्त्वा कर्मफलासङ्गं नित्यतृप्तो निराश्रयः ।        |    |
| कर्मण्यभिप्रवृत्तोऽपि नैव किञ्चित्करोति सः ॥          | २८ |
| आसक्तिमाहुः कर्तृत्वमकर्तुरपि तद्भवेत् ।              |    |
| मौर्ख्ये स्थिते हि मनसि तस्मान्मौर्ख्यं परित्यजेत् ॥  | २९ |
| परं तत्त्वज्ञमाश्रित्य निरासक्तेर्महात्मनः ।          |    |
| सर्वकर्मरतस्यापि कर्तृतोदेति न क्वचित् ॥              | ३० |
| अकर्तृत्वादभोक्तृत्वमभोक्तृत्वात्समैकता ।             |    |
| समैकत्वादनन्तत्वं ततो ब्रह्मत्वमाततम् ॥               | ३१ |
| नानातामलमुत्सृज्य परमात्मैकतां गतः ।                  |    |
| कुर्वन्कार्यमकार्यं च नैव कर्ता त्वमर्जुन ॥           | ३२ |
| यस्य सर्वे समारम्भाः कामसंकल्पवर्जिताः ।              |    |
| ज्ञानाग्निदग्धकर्माणं तमाहुः पण्डितं बुधाः ॥          | ३३ |
| समः सौम्यः स्थिरः स्वस्थः शान्तः सर्वार्थनिस्पृहः ।   |    |
| यस्तिष्ठति स सब्यग्रोऽप्यलमव्यग्रतां गतः ॥            | ३४ |
| निर्द्वन्द्वो नित्यसत्त्वस्थो निर्योगक्षेम आत्मवान् । |    |
| यथाप्राप्तानुवर्ती त्वं भव भूषितभूतलः ॥               | ३५ |
| कर्मेन्द्रियाणि संयम्य य आस्ते मनसा स्मरन् ।          |    |
| इन्द्रियार्थान्विमूढात्मा मिथ्याचारः स उच्यते ॥       | ३६ |
| यस्त्विन्द्रियाणि मनसा नियम्यारभतेऽर्जुन ।            |    |
| कर्मेन्द्रियैः कर्मयोगमसक्तः स विशिष्यते ॥            | ३७ |

आपूर्यमाणमचलप्रतिष्ठं

समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे

स शान्तिमाप्नोति न कामकामी ॥

३८

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
पूर्वार्धे अर्जुनोपाख्याने अत्मज्ञानोपदेशो नाम चतुष्पञ्चाशः सर्गः ॥ ५४ ॥

\*\*\*

पञ्चपञ्चाशः सर्गः

श्रीभगवानुवाच ।

न कुर्याद्भोगसंत्यागं न कुर्याद्भोगभावनम् ।

स्थातव्यं सुसमेनैव यथाप्राप्तानुवर्तिना ॥

१

अनात्मन्यात्मतां देहे मा भावय भवात्मनि ।

आत्मन्येवात्मतां सत्ये भावयाऽभवरूपिणि ॥

२

देहनाशे महाबाहो न किञ्चिदपि नश्यति ।

आत्मनाशो हि नाशः स्यान्न चात्मा नश्यति ध्रुवः ॥

३

न हि शीर्यत्यचित्तात्मा त्यक्तसर्वपरिग्रहः ।

कर्मण्यभिप्रवृत्तोऽपि नैव किञ्चित्करोति सः ॥

४

आसक्तिमाहुः कर्तृत्वमकर्तुरपि तद्भवेत् ।

मौर्ख्यस्थिते हि मनसि तस्मान्मौर्ख्यं परित्यजेत् ॥

५

परं तत्त्वज्ञमाश्रित्य निरासक्तेर्महात्मनः ।

सर्वकर्मरतस्यापि कर्तृतोदेति न क्वचित् ॥

६

अविनाशमनाद्यन्तमात्मानमजरं विदुः ।

नश्यत्यात्मेति दुर्बोधो मा तवास्तिह दुःखदः ॥

७

न तथा परिपश्यन्ति विदितात्मान उत्तमाः ।

पश्यन्त्यनात्मनात्मानं स्वमात्मन्यात्ममानिनः ॥

८

अर्जुन उवाच ।

एवं चेत्त्रिजगन्नाथ मूढानामपि मानद ।

देहनाशे समुत्पन्ने इष्टं नष्टं न किञ्चन ॥

९

श्रीभगवानुवाच ।

एवमेतन्महाबाहो न किञ्चिन्नश्यति क्वचित् ।

आत्मैवास्त्यविनाशात्मा किं तस्य क्व विनश्यति ॥

१०

इदं नष्टमिदं युक्तमिति मोहभ्रमादृते ।

अन्यत्तथा न पश्यामि वन्ध्यास्त्रीतनयं यथा ॥

११

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥

१२

अविनाशि तु तद्विद्धि येन सर्वमिदं ततम् ।

विनाशमव्ययस्यास्य न कश्चित्कर्तुमर्हति ॥

१३

अन्तवन्त इमे देहा नित्यस्योक्ताः शरीरिणः ।

अनाशिनोऽप्रमेयस्य तस्माद्युध्यस्व भारत ॥

१४

आत्मा चैकोऽस्ति न द्वित्वमसतः संभवः कुतः ।

अविनाशस्त्वनन्तोऽसौ सतो नाशो न विद्यते ॥

१५

द्वित्वैकत्वपरित्यागे शेषं यत्परिशिष्यते ।

शान्तं सदसतोर्मध्यं तदस्तीह परं पदम् ॥

१६

अर्जुन उवाच ।

तन्मृतोऽस्मीति भगवन्किंकृता तु नृणां स्थितिः ।

कथं स्थितौ च लोकानां तौ स्वर्गनरकौ प्रभो ॥

१७

श्रीभगवानुवाच ।

भूमिरापोऽनलो वायुः खं मनो बुद्धिरेव च ।

एतत्तन्मात्रजालात्मा जीवो देहेषु तिष्ठति ॥

१८

स कृष्यते वासनया रज्ज्वेव पशुपोतकः ।

स तिष्ठति शरीरान्तः पद्भरे विहगो यथा ॥

१९

स कालदेशतो देहाज्जर्जरत्वमुपागतात् ।

वासनावशतो याति प्लक्षपर्णाद्रसो यथा ॥

२०

श्रोत्रं चक्षुः स्पर्शनं च रसनं घ्राणमेव च ।

गृहीत्वैतानि संयाति वायुर्गन्धानिवाशयात् ॥

२१

वासनावत्त्वमेवास्य देहो नेतरयुक्तिजः ।

क्षीयते वासनात्यागे क्षीणे भवति तत्पदम् ॥

२२

वासनावान्परापुष्टो भूत्वा भ्राम्यति योनिषु ।

जीवो भ्रमभराभारो मायापुरुषको यथा ॥

२३

अक्षस्वभावानखिलाञ्छरीराद्वासनावशः ।

जीवो गृहीत्वा संयाति पुष्पाद्गन्धमिवानिलः ॥

२४

देहो निस्पन्दतामेति जीवे कौन्तेय निर्गते ।

निस्पन्दावयवाभोगः शान्तवात इव द्रुमः ॥

२५

अचेष्टं छेदभेदादिदोषैरायात्यदृश्यताम् ।

मृत इत्युच्यते तेन देहो विगतजीवितः ॥

२६

स जीवः प्राणमूर्तिः खे यत्र यत्रावतिष्ठते ।

तं तं स्ववासनाभ्यासात्पश्यत्याकारमाततम् ॥

२७

अयं देहो हि जीवेन त्वसन्नेवावलोकितः ।

अस्य नाशे त्वमप्येवं पश्य मा वा सुषुप्तवत् ॥

२८

यथैव पश्यत्याकारांस्तेषां नाशांस्तथैव सः ।

आदिसर्गे भावनया किलैष्वैवं विभावतः ॥

२९

झटित्युद्भवकाले हि यद्यथा दृश्यते पुरः ।



|   |    |
|---|----|
| आनिपातं तदेवास्या अविनाभाविसंविदः ॥           | ३० |
| प्राक्तनं वासनामूलं पुरुषार्थेन जीयते ।       |    |
| यत्नेनाद्यतनेनाशु ह्यस्तनायतनं यथा ॥          | ३१ |
| य एव पुरुषार्थेन दृष्टो बलवता क्षणात् ।       |    |
| पूर्वोत्तरविशेषांशः स एव जयति स्फुटम् ॥       | ३२ |
| अपि स्फुटति विन्ध्याद्रौ वाति वा प्रलयानिले । |    |
| पौरुषं हि यथाशास्त्रमतस्त्याज्यं न धीमता ॥    | ३३ |
| नरकस्वर्गसर्गादिवासनावशतोऽभितः ।              |    |
| प्रपश्यति चिराभ्यस्तं जीवो जरठमोहधीः ॥        | ३४ |
| अर्जुन उवाच ।                                 |    |
| नरकस्वर्गसर्गादिसंभ्रमेषु जगत्पते ।           |    |
| किमस्य कारणं ब्रूहि जीवस्य जगतः स्थितेः ॥     | ३५ |
| श्रीभगवानुवाच ।                               |    |
| स्वप्नोपमाना तेनेह श्रेयसे वासना क्षयः ।      |    |
| चिराभ्यासवशात्प्रौढा संसारभ्रमकारिणी ॥        | ३६ |
| अर्जुन उवाच ।                                 |    |
| किमुत्था देवदेवेश क्षीयते वासना कथम् ।        |    |
| श्रीभगवानुवाच ।                               |    |
| मौर्ख्यमोहसमुत्थाना त्वनात्मन्यात्मभावना ।    |    |
| आत्मज्ञानान्महाबोधाद्विलयं याति वासना ॥       | ३७ |
| भावितात्मासि कौन्तेय सत्यं विज्ञातवानसि ।     |    |
| अयं सोहं जना एते मयेति त्यज वासनाम् ॥         | ३८ |
| अर्जुन उवाच ।                                 |    |
| वासनाविलये जीवो विलीनो भवति स्वयम् ।          |    |

|   |    |
|---|----|
| यो हि यत्सत्तयोच्छूनस्तन्नाशात्स विलीयते ॥    | ३९ |
| जीवे विलयमायाते देशकालान्यथाकृतौ ।            |    |
| कोऽसौ भाजनतामेति जन्मनो मरणस्य च ॥            | ४० |
| श्रीभगवानुवाच ।                               |    |
| स्वयं कल्पितसंकल्पमात्मरूपं यदाविलम् ।        |    |
| तदेव वासनाकारं जीवं विद्धि महामते ॥           | ४१ |
| अनाद्यत्तमसंकल्पमात्मरूपं यदव्ययम् ।          |    |
| प्रबोधाद्वासनामुक्तं तन्मोक्षं विद्धि भारत ॥  | ४२ |
| जीवन्नेव महाबाहो तत्त्वं प्रेक्ष यथास्थितम् । |    |
| वासनावागुरोन्मुक्तो मुक्त इत्यभिधीयते ॥       | ४३ |
| यो न निर्वासनो नूनं सर्वधर्मपरोऽपि सः ।       |    |
| सर्वज्ञोऽप्यभितो बद्धः पञ्जरस्थो यथा खगः ॥    | ४४ |
| दुर्दर्शनस्य गगने शिखिपिच्छिकेव               |    |
| सूक्ष्मा परिस्फुरति यस्य तु वासनान्तः ।       |    |
| मुक्तः स एव भवतीह हि वासनैव                   |    |
| बन्धो न यस्य ननु तत्क्षय एव मोक्षः ॥          | ४५ |

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
पूर्वार्धे अर्जुनोपाख्याने जीवतत्त्वनिर्णयो नाम पञ्चपञ्चाशः सर्गः ॥ ५५ ॥

\*\*\*

षट्पञ्चाशः सर्गः

श्रीभगवानुवाच ।

इति निर्वासनत्वेन जीवन्मुक्ततयार्जुन ।

अन्तः शीतलतामेत्य बन्धुदुःखमलं त्यज ॥

जरामरणनिःशङ्क आकाशविशदाशयः ।  
 त्यक्तेष्टानिष्टसंकल्पो वीतरागो भवानघ ॥ २  
 प्रवाहपतितं कार्यमिदं किञ्चिद्यथागतम् ।  
 कुरु कार्याणि कर्माणि न किञ्चिदिह नश्यति ॥ ३  
 प्रवाहपतितं कर्म स्वमेव क्रियते तु यत् ।  
 जीवन्मुक्तस्वभावोऽयं सा जीवन्मुक्ता तथा ॥ ४  
 इदं कर्म त्यजामीदमाश्रयामीति निर्णयः ।  
 मूढस्य मनसो रूपं ज्ञानिनस्तु समा स्थितिः ॥ ५  
 प्रवाहपतितं कर्म कुर्वन्तः शान्तचेतसः ।  
 जीवन्मुक्ताः सुषुप्तस्थाः स्फुरन्त्यत्र सुषुप्तवत् ॥ ६  
 स्थिरां संस्थितिमायान्ति कूर्माङ्गानीव सर्वशः ।  
 इन्द्रियाणीन्द्रियार्थेभ्यो हृदि यस्य स्वभावतः ॥ ७  
 विश्वात्मनि तथा विश्वं कालत्रयमयोदितम् ।  
 अभित्तिं त्रिजगच्चित्रं कुरुते चित्तचित्रकृत् ॥ ८  
 व्योम्नि व्योमात्मकमपि प्रस्फुटं वृत्तिवर्तिभिः ।  
 चित्तचित्रकरेणादौ चित्रं चित्रं वितानितम् ॥ ९  
 पश्चाद्धित्तिः कृता व्योमरूपा चासावहो भ्रमः ।  
 अपूर्वैवातिमायेयं तृणकुड्यमयी शुभा ॥ १०  
 न मनागपि भेदोऽस्ति स्फुटमप्युपलब्धयोः ।  
 इमा या उपलक्ष्यन्ते भित्तयश्चित्तचित्रजाः ॥ ११  
 व्योम्नः शून्यतमा विद्धि तास्तामरसलोचन ।  
 क्षणेन चेतसि यथा भ्रान्तौ लोकक्षयोदयौ ॥ १२  
 आत्मा जगत्तथैवेदं सबाह्याभ्यन्तरं नभः ।  
 चिरंतनमनोराज्यं यत्तस्मात्किल सत्यता ॥ १३

किं त्वनालोकितेऽपि स्यात्सत्यं नास्त्येव विभ्रमे ।  
 क्रमेणालोकतः सत्यमालोकेन विलीयते ॥ १४  
 दृश्यमानमपि क्षामं शरदीवाभ्रमण्डलम् ।  
 चित्तचित्रकृतश्चित्रे संस्थिताश्चित्रपुत्रिकाः ॥ १५  
 भित्त्यभावादनाकारा बहिस्त्रिभुवनादिकाः ।  
 न ताः सन्ति न वासि त्वं किं केन परिरोध्यते ॥ १६  
 रोध्यरोधकसंमोहं त्यक्त्वा खे विमलो भव ।  
 प्रवृत्तिरेव न व्योम्नः प्रवृत्तिश्चैव खात्मिका ॥ १७  
 अतः कालक्रियाकुड्यकलादिविमलं नभः ।  
 चित्तसंस्थं यथा चित्रं सरूपमखिलात्मकम् ॥ १८  
 व्योम्नः शून्यतमं विद्धि तथेदमखिलं जगत् ।  
 चित्तभित्तौ कृतं चित्रं यच्चिच्चित्रकरेण तत् ॥ १९  
 सर्वशून्यतया व्योम्नो मनागपि न भिद्यते ।  
 यथा प्रकचतश्चित्ते जगन्निर्माणसंक्षयौ ॥ २०  
 क्षणेनैव तथैवमौ भुविस्थाविति विद्धि हे ।  
 अद्य क्षीणा मनोराज्ये नानानुभवनात्मनि ॥ २१  
 क्षणभावितमोहेन कल्पना परिकल्पिता ।  
 असदेव मनोराज्यं कर्तुं शक्तं यथा मनः ॥ २२  
 क्षणस्य कल्पीकरणे तथैव बलवन्मनः ।  
 क्षणं कल्पीकरोत्येतत्तच्चाल्पं कुरुते बहु ॥ २३  
 असत्सत्कुरुते क्षिप्रमितीयं भ्रान्तिरुत्थिता ।  
 क्षणेनैव मनोराज्यं प्रतिभातं स्वभावतः ॥ २४  
 यद्विचित्रात्म तदिदं जगज्जालमिति स्थितम् ।  
 सर्गे निर्वाणनिष्ठत्वान्निमेषमयमुत्थितम् ॥ २५

प्रतिभामात्रतोऽत्रैव कल्पिता वज्रसारता ।  
 प्रतिभासविपर्यासमात्रं ह्यविदिताकृतेः ॥ २६  
 प्रवृत्तौ वा निवृत्तौ वा कैव सा वज्रसारता ।  
 चित्तचित्रकृतश्चित्स्थं जगच्चित्रं कदा स्थितम् ॥ २७  
 अकुड्यमप्यरङ्गाढ्यमिदं स्फारमिवाग्रतः ।  
 अहो नु चित्रं निर्भिन्ति चित्रमुज्ज्वलमुत्थितम् ॥ २८  
 सुरञ्जनं जगदिति स्फुटं दृष्टिविलोभनम् ।  
 नानातमोमषीलेखं नानातेजोशुरञ्जनम् ॥ २९  
 नानाकल्पाङ्गावयवं नानारागानुरञ्जितम् ।  
 नानादृष्टिविलासाढ्यं नानानुभवलोचनम् ॥ ३०  
 नानाग्रहोग्रकचनं नानाकाराग्रपश्चिमम् ।  
 व्योमनीलसरः फुल्लताराचन्द्रार्कपङ्कजम् ॥ ३१  
 विचित्ररचनोद्युक्तमेधालीपत्रमञ्जरि ।  
 प्रकोष्ठकाभिलिखितसुरासुरनृपुत्रिकम् ।  
 परमालोकमङ्गोलयुवताकाशकुड्यकम् ॥ ३२  
 आकाश एव रचिता प्रतिभैकरङ्गा  
 मुग्धा जगत्त्रयमनोहरपुत्रिकेयम् ।  
 चिन्मात्रचक्रपरिरञ्जितसर्वलोका  
 लीलाकुला चपलचित्तकचित्रकर्त्रा ॥ ३३  
 हेमाचलाङ्गलतिका घनकेशपाशा  
 चन्द्रार्कलोचनविचालनदृष्टलोका ।  
 धर्मार्थकामविनियन्त्रितशास्त्रवस्त्रा  
 पातालजालचरणोन्नतभूनितम्बा ॥ ३४  
 ब्रह्मेन्द्ररुद्रहरिबाहुचतुष्टयोग्रा

सत्त्वावृत्तोन्नतकुचस्फुरदङ्गयष्टिः ।  
 सुव्यालवेष्टितमहीतलपद्मपीठा  
 पत्रीकृताचलमहाभुवनोदरी च ॥ ३५  
 रात्र्यन्धकारचपलत्वहराक्षिचेष्टा  
 ताराकरालपुलका पविदन्तपङ्क्तिः ।  
 चञ्चच्चतुर्दशविधातुलभूतजात-  
 रोमाञ्जना प्रलयवादकदम्बपुष्पा ॥ ३६  
 जीवान्विता गगन एव कृता विचित्रा  
 व्योमात्मिका चिरविलक्षणचित्रकर्त्रा ।  
 चित्तेन चित्रपरिकर्मविदा त्रिलोकी  
 नानाविलासवलिता वरपुत्रिकेति ॥ ३७

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
 पूर्वार्धे अर्जुनोपाख्याने चित्तवर्णनं नाम षट्पञ्चाशः सर्गः ॥ ५६ ॥



### सप्तपञ्चाशः सर्गः

श्रीभगवानुवाच ।

इदं विद्धि महाश्रयमर्जुनेह हि यत्किल ।  
 पूर्वं संजायते चित्रं पश्चाद्भित्तिरुदेति हि ॥ १  
 अभित्तावुत्थिते चित्रे दृश्यते भित्तिरातता ।  
 अहो विचित्रा मायेयं मग्नं तुम्बं शिला फुता ॥ २  
 चित्तस्थचित्रसदृशे व्योमात्मनि जगत्त्रये ।  
 व्योमात्मनस्ते किमियमहन्ताव्योमतोदिता ॥ ३  
 सर्वं व्योमकृतं व्योम्ना व्योम्नि व्योम विलीयते ।

|   |    |
|---|----|
| भुज्यते व्योमनि व्योम व्योम व्योमनि चाततम् ॥  | ४  |
| वेष्टितं वासनारज्ज्वा दीर्घसंसृति दामवत् ।    |    |
| वासनोद्वेष्टनेनैव तदिहोद्वेष्ट्यतेऽर्जुन ॥    | ५  |
| प्रतिबिम्बं यथादर्शं तथेदं ब्रह्मणि स्वयम् ।  |    |
| अगम्यं छेदभेदादेराधारानन्यतावशात् ॥           | ६  |
| अनन्यच्छेदभेदादि ब्रह्मणि ब्रह्मणाम्बरम् ।    |    |
| किं कथं कस्य केनैव च्छिद्यते वा क्व भिद्यते ॥ | ७  |
| तेनेह वासनाभावो बोधात्संपन्न एव ते ।          |    |
| यो न निर्वासनो नूनं सर्वधर्मपरोऽपि सन् ॥      | ८  |
| सर्वज्ञोऽप्यतिबद्धात्मा पञ्जरस्थो यथा हरिः ।  |    |
| यस्यास्ति वासनाबीजमत्यल्पं चित्तिभूमिगम् ॥    | ९  |
| बृहत्संजायते तस्य पुनः संसृतिकाननम् ।         |    |
| अभ्यासाद्धृदि रूढेन सत्यसंबोधवह्निना ।        |    |
| निर्दग्धं वासनाबीजं न भूयः परिरोहति ॥         | १० |
| दग्धं तु वासनाबीजं न निमज्जति वस्तुषु ।       |    |
| सुखदुःखादिषु स्वच्छं पद्मपत्रमिवाम्भसि ॥      | ११ |
| शान्तात्मा विगतभयोज्झितामिताशो                |    |
| निर्वाणो गलितमहामनोविमोहः ।                   |    |
| सम्यक्त्वं श्रुतमवगम्य पावनं त-               |    |
| त्तिष्ठात्मन्यपहतिरेकशान्तिरूपः ॥             | १२ |

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
पूर्वार्धे अर्जुनोपाख्याने अर्जुनविश्रान्तिवर्णनं नाम सप्तपञ्चाशः सर्गः ॥ ५७ ॥



### अष्टपञ्चाशः सर्गः

अर्जुन उवाच ।

नष्टो मोहः स्मृतिर्लब्धा त्वत्प्रसादान्मयाच्युत ।

स्थितोऽस्मि गतसंदेहः करिष्ये वचनं तव ॥

१

श्रीभगवानुवाच ।

वृत्तयो यदि बोधेन संशान्ता हृदये स्फुटम् ।

तच्चित्तं शान्तमेवान्तर्विद्धि सत्त्वमुपागतम् ॥

२

अत्र तच्चेत्यरहितं प्रत्येकैतननामकम् ।

यत्त्वशेषविनिर्मुक्तं यत्सर्वं सर्वतश्च यत् ॥

३

न केचन विदन्त्येते तत्पदं जागतादयः ।

भूतलाद्गगनोड्डीनं विहंगममिवोन्नतम् ॥

४

प्रत्येकैतनमाभासं शुद्धं संकल्पवर्जितम् ।

अगम्यमेनमात्मानं विद्धि दूरं दृशामिव ॥

५

सर्वातीतं यदत्यच्छं विना शुद्धं स्ववासना ।

न शक्नोति पदं द्रष्टुं जनदृष्टिरणूनिव ॥

६

यत्प्राप्तौ सर्व एवेमे क्षीणा घटपटादयः ।

वराकी वासना तत्र किं करोतु परे पदे ॥

७

यथाऽनलगिरिं प्राप्य हिमलेशो विलीयते ।

शुद्धमासाद्य चित्तत्त्वमविद्या लीयते तथा ॥

८

क्व वराकी रजस्तुच्छा वासना भोगबन्धनम् ।

क्व पूरितजगज्जालश्चित्तत्त्वविपुलानिलः ॥

९

तावत्स्फुरत्यविद्येयं नानाकारविकारिणी ।

यावन्न संपरिज्ञातः शुद्धः स्वात्माऽयमात्मना ॥

१०

सर्वा दृश्यदृशः क्षीणाः स्वच्छतैवोदिता तथा ।

नभसीव पदे तस्मिन्स्वात्मन्यखिलपूरणे ॥

११

समग्राकाररूपं तत्समग्राकारवर्जितम् ।  
वागतीतं परं वस्तु केन नामोपमीयते ॥

१२

विषयविषविषूचिकामतस्त्वं  
निपुणमहंस्थितिवासनामपास्य ।

अभिमतपरिहारमन्त्रयुक्त्या  
भव विभवो भगवान्भियामभूमिः ॥

१३

श्रीवसिष्ठ उवाच ।

इति गदितवति त्रिलोकनाथे  
क्षणमिव मौनमुपस्थिते पुरस्तात् ।

अथ मधुप इवाऽसिताब्जखण्डे  
वचनमुपैष्यति तत्र पाण्डुपुत्रः ॥

१४

अर्जुन उवाच ।

परिगलितसमस्तशोकभारा  
परमुदयं भगवन्मतिर्गतेयम् ।

मम तव वचनेन लोकभर्तु-  
र्दिनपतिना परिबोधिताब्जिनीव ॥

१५

इत्युक्त्वोत्थाय गाण्डीवधन्वा स हरिसारथिः ।

अर्जुनो गतसंदेहो रणलीलां करिष्यति ॥

१६

करिष्यति क्षतगजवाजिसारथि-  
द्रुतक्षरद्रुधिरमहानर्दी भुवम् ।

शरोत्करप्रसरमहारजःस्थली-  
तिरोहितद्युमणिविलोचनां दिवम् ॥

१७

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
पूर्वार्धे अर्जुनोपाख्याने अर्जुनकृतार्थता नामाष्टपञ्चाशः सर्गः ॥ ५८ ॥